

# ఆకలి-ఆనందావు

విద్యుద్దీపాల క్రింద నిలచివున్నాడు ఆనందరావు తెల్లనైన వెలుగుతో నిండిన నల్లనైన చీకట్లనుచూస్తూ.... అవశ్రుతి సంగీతాలకు లయవేస్తున్న నిశ్శబ్దాన్ని వింటూ.... బజారు బీభత్సంలో బస్సుల రౌదలో ప్రశాంతతను వెతుకుతూ....

విలువైన వలువల లోపల శిలలైన గుండెలుగల జనారణ్యంలో విలాసంగా నిలచివున్న నీకు, తన ఉనికి చిరాకు కలిగించవచ్చనే భయంతో, తన మాసిపోయిన జీవితంలో పాతిక సంవత్సరాల డొంతర క్రింద నలిగి మాసిన పాత చిరునవ్వు శిథిలాలను చూపించి, నిన్ను కానీ అడగడానికి వస్తున్న జీవచ్ఛవం శతసహస్ర చ్ఛాయలతో క్షణక్షణం విస్తృత మౌతున్న సారవంతమైన శ్మశాన భూవాటిక మధ్య—నిలచి వున్నాడు ఆనందరావు తన శరీరాన్ని స్వహస్తాలతో భూస్థాపితంచేసే సంకల్పంతో.

బజారులో భోజన హోటలు బోర్డుల నీడలో తొమ్మిది గంటల

మీద ఇరవై మూడు నిమిషాలమీద. ఇంక సరిగ్గా ఏడు నిమిషాలలో భోజన హోటలు మూస్తారు.

బజారు ఆవలిస్తున్నది.

బద్ధకంగా మత్తుగా పొగరుగా—అనుకున్నాడు ఆనందరావు. అతనికి ఆవలింత రాలేదు. ఆకలి వేసింది.

ఎవరో ఇంకెవరితోనో అంటున్నారు - సినిమాలేదు, గినిమాలేదు. చప్పున భోంచేసి పోయి పడుకుంటా.

ఆనందరావు వెనక్కి చూశాడు.

అతని కడుపులో కాముడు గావుకేక పెట్టాడు. గసిరి కొట్టాడు. వాళ్ళను చూసేనా బుద్ధితెచ్చుకో. ఇంక ఆరు నిమిషాలలో హోటలులోకి వెళ్ళి భోజనం ఏర్పాటుచెయ్యి.

ఆనందరావు జవాబు : నువ్వు బెదిరిస్తే ఇక్కడ యుడిపేవాడులేదు. కాముడు : ఈవాళ భోజనం పంపకపోయావా నేను నిరశనదీక్ష ప్రారంభిస్తా.

ఆనందరావు : అదే నే కోరేది.

కాముడు : అందరూ సత్యాగ్రహం చేస్తారు. జాగ్రత్త. రేపు నీ గదినుంచి బయటకు రావు....మళ్ళీ బజారు మొహం చూడవు.

ఆనందరావు : ష్ ! ఆగు తగ్గు, ఫ్రెండ్స్ తున్నాడు.

కాముడు : కోతలు, శుద్ధ కోతలు !

ఆనంద : ఒట్టు ! సాయంత్రం నేను పలకరించలే ; వాడే. మళ్ళీ వొస్తున్నాడు.

కాముడు : అప్పుడివ్వని వాడు ఇప్పుడిస్తాడా ?

ఆనంద : అదంతా నీ కెందుకు రెండు నిమిషాలాగు — కాఫీ, తప్పితే టీ పంపుతా.

కాముడి మొండి జవాబు : చచ్చినా ఒప్పుకోను కాఫీ టీ లకు. ఇవన్నీ పోసి మభ్యపెట్టాడు. చెప్తున్నా. నువ్వు కాఫీ పంపించు తిప్పి కొడతా.

ఆనందరావు మొండికెత్తాడు, వినిపించుకోలే. సిగరెట్టు అంటించాడు, కంగారుగా చిరునవ్వు పులుముకొన్నాడు మొహంమీద. ముస్తాబు పూర్తి అయింది. పరిచయం తక్కువ కాబట్టి అతడి దగ్గర అప్పు పుట్టే అవకాశం ఎక్కువే,

ఆనంద : హలో ! ఏమండీ !

స్నేహితుడు : ఏమండీ.

నిశ్శబ్దం. ఆనందరావు ఇకిలించాడు.

కడుపులో కాముడు సకిలించాడు.

కాముడు : టైము. టైము.

ఆనంద : ఏమిటండీ విశేషాలు.

స్నేహ : ఏమున్నాయండీ. సినిమాకి బయల్దేరారా ?

ఆనంద : కొత్త సినిమాల్లేవండీ. చాల మట్టుకు చూశాను, వస్తారా దేనికేనా పోదాం ?

లోపల కాముడు కథకళి నృత్యం ప్రారంభించాడు.

కాముడు : పొగరెత్తినదా ? టైం ఐదు నిమిషాలే. జాగ్రత్త.

ఆనంద : నోరు మూసుకో ! నాకా మాత్రం బుద్ధిలేదా ?

స్నేహితుడు సందేహం అభినయించాడు.

ఆనందరావు ఎదురుచూసిన క్షణం వచ్చింది.

ఫరవాలేదు లెండి. ఇవాళ కాకపోతే రేపు. అదీకాక నాకు ఒంటో

బాగుండలేదు లెండి. రేపెళ్ళాం. బొనుగాని, మీరు తక్షణం ఓ మంచిపని చేయాలి.

ఉత్సాహం ప్రకోపించింది. ప్రవాహం సాగింది.

మరేంలేదు. నాకు ఒక్కరూపాయి అప్పివ్వండి. రేపు మనం పిక్కరు కెళ్ళినపుడు నేను తెస్తా.

స్నేహితుడు విచిత్రంగా నవ్వాడు.

వెరీసారీ. లేదండీ. ఇందాక మీరు సినిమాకు వెళదాం అన్నపుడు సందేహించా నందుకే. నిజానికి నా దగ్గరున్నది-అంటే ఇప్పుడు, ఆరుకానులు.

నిరాశ పడటానికీ, తిట్టుకుందుకూ టైములేదు ఆనందరావుకు.

కాముడు హేళన చేశాడు హి హి హి అంటూ.

ఆనంద : ఫరవాలేదు లెండి. కాని ఆ ఆరుకాను ఇవ్వండి చెప్తా. మవుంటు రోడ్డులో ఒకడు డబ్బివ్వాలి అక్కడికి వెళ్తా. ధాంక్యూ, రేపు వస్తారుగా సినిమాకు. డబ్బు ఒకవేళ లేకపోయినా మానకండి. నా దగ్గర బోలెడుంటుంది , గుడ్ నైట్.

గాలివాన వెలిసింది

ఆనందరావు కాముడిని పిలిచాడు.

టీ పంపవోయ్ ?

కాముడు : అక్కరలేదు. నీ నెత్తిన పోసుకో.

ఆనంద : సిగరెట్లు కూడా కాలుద్దాం.

కాముడు : నీ నెత్తిన కొడతా.

ఆనంద : నెత్తి ధీము వదిలెయ్. అయినా మరెలాగ చెప్పు ! గంట నుంచి ఇక్కడే వున్నాం గదా ? ఒక్కడిచ్చాడూ అప్పు ? బాకీ వున్నవాళ్ళు అయిపే లేరు.

కాముడు : నిన్ను అప్పులెవడిమ్మన్నాడు ?

ఆనంద : నే తీసుకోటం లేదూ ?

కాముడు : ఏడు నీ కర్మ.... రేపటినించి సమ్మె ప్రారంభం ...  
ఇదే నోటీసు.

ఆనంద : ఆగు ఆగు.... అప్పుడే ప్రకటించకు. పాత ఫ్రెండ్లొస్తు  
న్నాడు. ... అధమం బన్ రొట్టేనా పంపిస్తా.

కాముడు : ఉద్ధరించావులే వాడిచ్చాడు. నువ్వు పంపావు.

ఆనంద : కాదులే. వీడి కిదివరకు బోలెడు డబ్బిచ్చా. ఇప్పుడు  
వాడు ద్యోగం చేస్తున్నాడు.... ఏం రోయ్ రాజూ !

రాజు : ఏంరోయ్ ! ఏమిటీ ! నువ్వింకా ఈ వూళ్ళోనేవున్నావూ ?

ఆనంద : ఎప్పట్లాగే.

రాజు : ఏమిటా ఆ పుస్తకం ?

కాముడు : మళ్ళా ఆ పుస్తకం మీద చర్చిస్తావా ?

ఆనంద : లేదులేదు.... ఇదా ! ఇది పుస్తకం. చూస్తావా. చూడు  
తీసుకుపో చదువుకో.... ఇప్పుడు వివరాలు అడక్కు.

రాజు ; బాగుంది... అవునుగాని అదీ....

ఆనంద : ఒద్దొద్దు అది సినిమా.... బావుంటుంది... ఆపెయ్,  
దాన్ని గురించి వాదించకు.

రాజు : ఏమిటా అది ! ఇలా మాట్లాడుతున్నావు ?

ఆనంద ; నిజంచెప్తా. ఇప్పటికి ఆ సినిమా గురించి ఐదుగురి  
తోను, ఈ పుస్తకం గురించి ఇద్దరితోను చర్చించా. వాళ్ళు వాగి నన్ను  
వాగించి వెళ్ళిపోయారు. వాళ్ళకు కాలక్షేపం, నాకు వృత్తిని.

కాముడు : మొత్తానికి నీ బుద్ధి పోనిచ్చుకున్నావుగాదు. వాగుడు ఆపవా ?

ఆనంద : ఓదార్పు అయిపోయింది. కొంచెం ఆగు. అయినా మధ్యాహ్నం పంపిన బటాణీలేం చేశావు ?

కాముడు : ఇవాళకాదు ! నిన్న వంపావు.

ఆనంద : ఒరేయ్ రాజూ, ప్రమాదం వచ్చిపడింది. నీ ఇష్టం వచ్చి నట్టనుకోగాని, నాకు హతాత్తుగా ఒకరూపాయి అవసరం. అంతలేకపోతే అర్జంటుగా తొమ్మిదణాలు అత్యవసరం. ఎంతిస్తావు? టైమ్ లేదు. చెప్పు.

ఆనందరావుకి కళ్ళు చెమ్మగిల్లాయి. తననూ, తన ఆకలిని కూడా ఏవగించుకున్నాడు. మమకారం అనే పదానికి భాషలో తావిచ్చినందుకు చిరాకుపడ్డాడు.

రాజు చాలా తాపీగా, సావకాశంగా సిగరెట్టుతీసి అంటించాడు. ఆనందరావుకు ఒకటిచ్చాడు.

రాజు : ఇదేరా నా దగ్గరున్నది. ధనరూపంలో మిగిలినది కటా కటిగా బస్ ఛార్జీకొస్తుంది.

ఆనందరావు ఉసూరుమని నిట్టూర్చాడు.

కాముడు : అయిందా. స్వస్తివాచకం పాడు.

రాజు : దేనికిరా డబ్బు భోజనానికేనా ?

వరాకుగా, ఎటో చూస్తూ అన్నాడు ఆనందరావు, అవును కాబోలు.

రాజు నవ్వాడు. పొద్దుట భోంచేశావా ?

లేదు.

రాజు రోడ్డుమీద పోతున్న అమ్మాయిని సావకాశంగా చదువు కుంటూ యధాలాపంగా అడిగాడు.

ఎన్నాళ్ళయిందిరా భోంచేసి ?

భోజనం మీద పూర్తిగా ఆశవదులుకుని, గత అరవై నిమిషాల లోనూ తను కొత్తకొత్త వాక్యాలతో ఏడుస్తూ, నవ్వుతూ, ఇకిలిస్తూ, వెక్కిరిస్తూ, విమర్శిస్తూ. రూపాయి అప్పుకోసం ఎంతమంది స్నేహితులను, పరిచితులను ఎంటర్ప్రైజ్ చేశాడో సమీక్షించుకుని తనమీద తనే జాలిపడుతూ ఆకలోయ్ అని గోలచేసే కాముడిని అసహ్యించుకుంటూ ఉన్న ఆనందరావుకు రాజువేసిన ఈ ప్రశ్న బాధ కలిగించలేదు. కాముడు నిద్రపోయాడు. కడుపులో గోల అణిగింది. ఎటో చూస్తూ పరాకుగా జవాబిచ్చాడు.

జాపకం లేదురా. మొన్నపొద్దున్నో అటు మొన్న రాత్రో అని.

రాజు త్రుళ్ళి పడటానికి ఉపక్రమించాడు.

ఆనందరావు వారించాడు. కంగారుపడకురా. అధమం నా ముందు ప్రదర్శించకు. ఇప్పుడు నీ సింపతి అడగలేదు. రూపాయి అడిగాను. ఫరవాలేదులే మనుషులు ఏం లేకపోయినా కొన్నాళ్ళు బతుకుతారు.

రాజు కొంచెం బాధతో అన్నాడు. ఒరేయ్ నిజంగానే లేదురా. నీ కివ్వాలి కూడాను. కాని—హట్టాత్తుగా రాజు చేతులుకట్టి వివేకానంద స్వామిలా నించున్నాడు. తన పల్చటి చొక్కాజేబులో రూపాయి నోట్లు బయటకు కనపడుతాయని గ్రహించి.

\* \* \* \* \*

మూడు రోజులయిందండి భోంచేసి, మా దీ వూరుకాదండి అన్నాడు ముష్టివాడు.

ఆనందరావు గొణుక్కున్నాడు, నేనూ అంతేనోయ్. మాదీ ఈ వూరు కాదు.

ముష్టివాడి నని ఒక్కకుని ముష్టి అడిగాడు వాడు. చేతులోవున్న ఆరుకానులూ ముష్టివాడికిచ్చాడు ఆనందరావు.

\* \* \* \* \*

క్రీనీడ పొడుగు కొలుచుకుంటూ, నిర్వికారమైన మనస్సుతో నిలచి ఉన్నాడు ఆనందరావు. ఏదో నిమిషం పూర్తికాగానే తన గదికి వెళ్ళి పోతాడు. బజారులో డ్యూటీకి ఏభై సెకండ్ల వ్యవధివుంది. ఏభయి సెకండ్లలో ఏభయికోట్ల లోకాలు సృష్టించుకుంటాడు ఆనందరావు. మెత్తగా, నిశ్శబ్దంగా, అందంగా అందమయిన కారు ఆనందరావు ఎదుట ఆగింది. కారులోవల సీతవుంది.

అందంగా నవ్వాడు సీతను చూచి ఆ నవ్వు తెలుపుకన్న తెల్లగా వుంది. సీత రెండు క్షణాలు ముగ్ధురాలై విప్పారిన నేత్రాలతో చూసింది ప్రేమగా, అమాయకంగా, ఆకర్షణీయంగా, అందంగా. ఆనందంగా....

కారు తలుపు తీసింది సీత, ఆనందరావు కారెక్కాడు.

మెత్తగా, నిశ్శబ్దంగా అందమైన కారు ప్రవహించింది.


అందమైన సీత ఆనందరావును దగ్గరకు తీసుకుంది.

ఆనందరావు ఆనందం భరించలేక చనిపోయాడు... తనలో, తన సీతలో, సీతలో మునిగిపోయిన తనలో మునిగి చనిపోయాడు.

\* \* \* \* \*

చనిపోయిన ఆనందరావు నానావీధులూతిరిగి తన రూము వున్న వీధిచేరాడు. ఏభయికోట్ల ప్రపంచాలలోని ఏభైకోట్ల కార్లనూ, ఏభైకోట్ల సీతలనూ, ఎడంకాలితో తన్ని పారేశాడు ఆనందరావు. నాయరు కొట్టు చూడగానే, కడుపులో కాముడు అగ్గిరాముడయ్యాడు.

తక్షణం ఆనందరావు మొన్నటి (భోజనంచేసినరోజు) చిరునవ్వు మొహానికి రాసుకొని, నాయర్ కొట్టులోని కెళ్ళాడు.



నాయర్ : చూడూ! నీకు మొత్తం ఎంతాకీ అన్నావు.... రూపాయి పదమూడణాలు కదూ?.... సరే, ఇప్పుడు ఒక బన్నా, సింగిల్ టీ, ఒక అణా చార్మీనార్ సిగరెట్లు ఇచ్చేయ్. రేపు సాయంకాలం మొత్తం రెండు రూపాయలూ ఇచ్చేస్తా, అబ్బే.... మరేం ఫరవాలేదు..... తప్పకుండా.... ఒకవేళ రావలసిన డబ్బు రాకపోతే పేపర్లు అమ్మేనా సరే నీకిస్తా.... అవున్నే.... కష్టమే అనుకో, నాకు తెలుసుగా.... టీ స్ట్రాంగా చెయ్యి.